

Aam Aadmi Party

A-119, Kaushambi, Ghaziabad, U.P - 201010
Phone: +91 9718500606, Email: info@aamaadmiparty.org
www.aamaadmiparty.org | Facebook: AamAadmiParty | Twitter: @AamAadmiParty

Letter No: AAP/AK/2014/007

Date: July 3, 2014

सेवा में,
माननीय सोनिया गाँधी
अध्यक्षा, कांग्रेस पार्टी
नई दिल्ली

विषय:- हरियाणा में दलितों, महिलाओं एवं पिछड़े वर्ग पर हो रहे अत्याचार के संबंध में.

सोनिया गांधी जी,

पिछले एक दशक से हरियाणा में दलित एवं पिछड़े वर्ग पर हो रहे अत्याचार लगातार बढ़ रहे हैं। सरकार के ताज़ा आंकड़ों के मुताबिक पिछले सात सालों में हरियाणा में महिलाओं पर हो रहे अत्याचार लगभग दोगुने हो गए हैं। गोहाना हो या मिर्चपुर, लगभग हर महीने ही एक बड़ी घटना सामने आ जाती है।

कांग्रेस पार्टी अपने आप को दलितों का मसीहा बताती है और उनके वोट पर कब्ज़ा कर के बैठी रहती है। परन्तु हकीकत यह है कि आपकी पार्टी की हुड़डा सरकार के राज में दलितों की दशा बद से बदतर होती जा रही है। देश में दलितों पर सबसे ज़्यादा अत्याचार हरियाणा में हो रहे हैं। राहुल जी एवं आपने तो स्वयं मिर्चपुर कांड में अपनी सहानुभूति जताई थी। परन्तु नतीजा क्या हुआ ? आज भी मिर्चपुर काण्ड के पीड़ित न्याय के लिए दर-दर ठोकरे खा रहे हैं।

इन्हीं अत्याचारों के क्रम में एक और घटना जुड़ गई है - हिसार जिले के भगाणा गाँव में वर्ष 2012 के आरम्भ से ही दलित समुदाय का सामाजिक बहिष्कार किया जा रहा है। बहिष्कृत परिवार 21 मई 2012 से हिसार लघु सचिवालय पर खुले आसमान के नीचे सर्दी, गर्मी बारिश में रह रहे हैं। गत 23 मार्च 2014 को इसी गांव की चार दलित किशोरियों का अपहरण कर लिया गया। भगाणा गाँव के सरपंच पर अपने कुछ साथियों के साथ मिलकर यह षडयंत्र रचने का आरोप है। इन चार नाबालिग

लड़कियों के साथ दो दिन तक सामूहिक बलात्कार किया गया। जिसके बाद इन्हें बहुत बुरी हालत में पंजाब के बठिंडारेलवे स्टेशन पर पटक दिया गया। सामूहिक बलात्कार पीड़ित उपरोक्त किशोरियां अपने परिवार वालों के साथ दिल्ली के जंतर मंतर पर 16 अप्रैल 2014 से धरने पर बैठी हैं। पीड़ित परिवार ने हरियाणा मुख्यमंत्री एवं राज्यपाल को अनेक ज्ञापन दिये हैं। अपनी मांग को लेकर भगाणा के सैकड़ों लोगो ने अर्धनग्न अवस्था में हिसार से दिल्ली तक पैदल मार्च किया परन्तु इन्साफ मिलना तो दूर, पुतला फूंकने जैसे अपराध के लिए सीधे-सादे गरीबों पर देशद्रोह जैसे मुकदमे लगा दिए गए।

न्याय की आस में भगाणा के पीड़ित लोग आपसे भी मिले। आपने उनकी सुनवाई का काम श्री अहमद पटेल को दे दिया। पीड़ितों को मिला तो कुछ नहीं, उल्टे मुख्यमंत्री श्री हुड्डा ने कहा की उनके रहते भगाणा के दलित कोई भी उम्मीद न रखे। आपने उसके बाद उनकी कोई सुध नहीं ली।


ये सब देखकर मुझे बड़ा दुःख होता है कि आज़ादी के 67 साल बाद भी ऐसी शर्मनाक घटनाएं हो रही है। उससे भी ज़्यादा दुःख तब होता है जब खुद एक लोकतांत्रिक सरकार ही अन्याय और अत्याचार को शह दे रही हो।

आम आदमी पार्टी इस संघर्ष में पीड़ितों के साथ है और आपसे मांग करती है कि :-

1. षडयंत्रकर्ता सरपंच एवं उसके साथी को तत्काल गिरफ्तार किया जाये।
2. भगाणा कांड की सी.बी.आई से स्वतंत्र जांच कराई जाये।
3. बहिष्कृत परिवारों एवं पीड़ित किशोरियों के शहर में पुनर्वास की व्यवस्था की जाये।

भगाणा के पीड़ितों ने हुड्डा सरकार से उम्मीद छोड़ दी है। लेकिन उन्हें अब भी उम्मीद है कि अगर आप चाहें तो हुड्डा सरकार को न्याय करने पर मजबूर कर सकती हैं। हम उम्मीद करते हैं कि आप हमारी मांगों पर ज़रूर कार्रवाई करेंगी।

आपका



अरविन्द केजरीवाल